

НАЦРТ

Врз основа на член 28 став 8 од Законот за поштенските услуги („Службен весник на Република Македонија,, бр.158/2010, 27/2014, 42/2014, 187/2014, 146/2015, 31/2016, 190/2016, 64/2018, 27/2019 и „Службен весник на Република Северна Македонија,, бр.275/2019, 150/2021, 227/2022, 284/2023, 224/2024 и 37/2025), Комисијата како орган на Агенцијата за пошти на состанокот одржан на 29.10.2025 година го донесе следниот:

ПРАВИЛНИК ЗА НАЧИНОТ НА ОПРЕДЕЛУВАЊЕ НА БРОЈОТ НА ПОЕНИ И НА ВРЕДНОСТА НА ПОЕНОТ ЗА ПРЕСМЕТУВАЊЕ НА ГОДИШНИОТ НАДОМЕСТОК

Член 1

Со овој Правилник се уредува начинот на определување на бројот на поени и на вредноста на поенот кои служат за пресметување на годишниот надоместок.

Член 2

Одделни изрази употребени во овој правилник го имаат следново значење:

- обем претставува нумерички показател за број на остварени поштенски услуги на давателот во текот на 12 последователни месеци ,
- број на поени е нумерички израз кој Агенцијата му го констатира на секој давател на поштенски услуги и служи за пресметување на неговиот годишниот надоместок,
- поштенски пратки до 2 кг се писма со тежина до 2 кг кои содржат документи и друга пишана содржина, како и каталози, весници и списанија без оглед на тежината,
- препорачани услуги се поштенски услуги за препорачано писмо со тежина до 2 кг кое содржи документи и друга пишана содржина, без оглед дали се доставува со или без потпис од примачот и без оглед дали е со или без повратен доказ за доставата,
- услуги за вредносни пратки се поштенски услуги за писма и пакети со означена вредност
- поштенски пратки над 2 кг се писма кои содржат документи и друга пишана содржина со тежина над 2 кг.,
- законот е Законот за поштенските услуги,
- агенцијата е Агенцијата за пошти.

Член 3

Давателот на универзална услуга и давателот на поштенски услуги (натаму давателот) за календарската годината во која обезбедуваат поштенски услуги врз основа на издадена индивидуална дозвола или општо овластување, се должни да плаќаат годишен надоместок на Агенцијата за пошти, во рок пропишан со законот и овој правилник како и за трошоците за работа на Агенцијата за извршување на надлежностите пропишани со законот, на начин и во рок утврден во овој правилник.

Годишниот надоместок, давателот го плаќа на годишно ниво без оглед на временскиот интервал од годината во кој ја поседува дозволата или општото овластување, врз основа на решение за годишен надоместок издадено од директорот на Агенцијата.

Во календарската година во која прв пат се стекнува со индивидуална дозвола или општо овластување, давателот плаќа надоместок во рок определен во решението за годишен надоместок.

Давателот на универзална услуга и давателот на поштенски услуги (натаму давателот) за календарската годината во која обезбедуваат поштенски услуги врз основа на издадена индивидуална дозвола или општо овластување, се должни да плаќаат и за трошоците за работа на Агенцијата за извршување на нејзините надлежности пропишани со законот.

За трошоците за работа на Агенцијата потребни за извршување на нејзините надлежности пропишани со закон како и за начинот и рокот на плаќање Комисијата донесува посебно упатство за плаќање трошоци-трошковник.

Член 4

Висината на надоместокот од член 3 од овој правилник се пресметува како производ од бројот на поени и вредноста на поенот.

Агенцијата го констатира бројот на поени за секој давател на поштенски услуги поединечно откако претходно го утврдила обемот на остварени услуги за тој давател.

Вредноста на поенот за обезбедување универзална услуга и вредноста на поенот за обезбедување поштенски и курирски услуги на слободен пазар врз основа на Општо овластување ги определува Комисијата на Агенцијата со Одлука во тековната година со важност за следната календарска година.

Член 5

Бројот на поени за секој давател на поштенски услуги Агенцијата го пресметува како збир на поени кои се пропишани со законот и со овој правилник.

Бројот на поени за давателот на универзална услуга во фиксен износ е пропишан со законот.

Член 6

Агенцијата го пресметува бројот на поени поединечно за секој давател на поштенски услуги земајќи ги во предвид обемотот, видот на пратките и видот на услугите, како и географското подрачје за чие обезбедување му е издадено општо овластување.

Член 7

Бројот на поени за остварен обем на услуги за поштенски пратки до 2 кг. во внатрешен поштенски сообраќај, изнесува:

1. 20 поени за обем до 5.000,
2. 35 поени за обем од 5.000 до 10.000
3. 50 поени за обем поголем од 10.000.

Бројот на поени за остварен обем на услуги за пакети до 10 кг. во внатрешен поштенски сообраќај, изнесува

1. 20 поени за обем до 5.000,
2. 35 поени за обем од 5.000 до 10.000,
3. 50 поени за обем поголем од 10.000.

Член 8

Бројот на поени за вид на пратки, вид на услуги и географско подрачје за кое му е издадено Општо овластување е пропишан со закон и изнесува:

Дополнителни 10 поени, за издадено Општо овластување за обезбедување вредносни и/или препорачани услуги во внатрешен поштенски сообраќај за поштенски пратки до 2 кг.

Дополнителни 10 поени, за издадено Општо овластување за обезбедување поштенски услуги во внатрешен поштенски сообраќај за поштенски пратки над 2 кг., и/или пакети над 10 кг .

За издадено Општо овластување за обезбедување поштенски услуги во меѓународен поштенски сообраќај на давателот на поштенски услуги му се пресметуваат и :

- 25 поени за меѓународни поштенски услуги за поштенски пратки до 2 кг,
- 25 поени за меѓународни поштенски услуги за пакети до 10 кг и
- 5 поени за меѓународни поштенски услуги за поштенски пратки над 2 кг и/или пакети над 10 кг.

Член 9

Давателот на поштенски услуги е должен редовно на секои шест месеци да ги доставува до Агенцијата податоците за обемот на поштенски услуги.

За утврдување на годишниот обем во смисла на член 7 од овој правилник Агенцијата го зема во предвид обемот прикажан во извештаите од давателот за временски период од 01.07 претходната година до 30.06. тековната година, освен кога со овој правилник е поинаку пропишано.

Во случај давателот на поштенски услуги да не достави шестмесечен извештај за остварен обем на услуги во определениот рок се смета дека се согласил бројот на поени за следната година да му се пресметува како да остварил обем поголем од 10.000 за поштенски пратки до 2 кг., односно поголем од 10.000 за пакети до 10 кг.

Член 10

Годишниот обем на давателот за календарската година во која за прв пат му е издадено општо овластување, се смета дека изнесува до 5.000 за поштенски пратки до 2 кг, односно до 5.000 за пакети до 10 кг.

Годишниот обем на давателот за календарската година која следи по годината во која работел помалку од шест месеци континуирано, се смета дека изнесува до 10.000 за поштенски пратки до 2 кг, односно до 10.000 за пакети до 10 кг.

Член 11

Агенцијата со заклучок за бројот на поени за давателот на поштенски услуги го констатира бројот на поени и го испраќа до давателот .

Против заклучокот за бројот на поени за давателот на поштенски услуги не е дозволен посебен правен лек, а истиот може да се оспори со тужба против решението за годишен надоместок.

Врз основа на бројот на поени за давателите на поштенски услуги констатирани со заклучоци и фиксниот износ на бројот на поени за давателот на универзална услуга, Агенцијата изготвува извештај за вкупниот број на поени за даватели на поштенскиот пазар во тековната година.

Податоците од извештајот од став 3 од овој член се основа за планирање на приходите од годишен надоместок од даватели во финансискиот план на Агенцијата за следната година и за донесување на одлуката за определување на вредноста на поенот за следната година.

Член 12

Вредноста на поенот се определува откако ќе се утврди вкупниот број на поени на поштенскиот пазар.

Вредноста на поенот кој служи за утврдување на годишниот надоместок за давателот на универзална услуга и вредноста на поенот кој служи за утврдување на годишниот надоместок за давателите на поштенски услуги може да се разликуваат. Разликите во двете вредности на поените произлегуваат од планираните трошоци за практикување на надлежностите на Агенцијата во следната календарска година кон давателот на универзалната услуга и кон давателите на поштенски услуги, соодветно на нивниот пазарен удел збирно за двата сегментана поштенски услуги за писма и пакети, во односната година.

За утврдување на пазарниот удел во тековната година во смисла на став 2 од овој член Агенцијата го зема во предвид обемот прикажан во шестмесечните извештаите од давателот за временски период од 01.07 претходната година до 30.06. тековната година.

Агенцијата за пошти објавува на својата веб страна извештај за пазарниот удел во тековната година од ставот 2 на овој член, најдоцна до 15 ноември секоја година.

Вредноста на поенот за утврдување на годишниот надоместок за давателот на универзална услуга се пресметува на начин што износот на контото 71501 – сопствени приходи - приходи од годишен надоместок од давателите со индивидуална дозвола од финансискиот план на Агенцијата, се дели со бројот на поени за давателот на универзална услуга.

Вредноста на поенот за утврдување на годишниот надоместок за даватели на поштенски услуги се пресметува на начин што износот на контото 71502 – сопствени приходи - приходи од годишен надоместок од давателите на поштенски услуги со општо овластување од финансискиот план на Агенцијата, се дели со вкупниот број на поени за даватели на поштенски услуги со општо овластување констатиран со извештајот од член 11 став 3 од овој правилник.

Комисијата на Агенцијата за пошти на годишно ниво со одлука ја определува вредноста на поенот за следната календарска година,.

Одлуката за определување на вредноста на поенот од претходниот став на овој член е составен дел на годишната програма за работа на Агенцијата за пошти.

Одлуката за вредноста на поенот содржи образложение за причините на кои е заснована и целите кои се планира да се постигнат во наредната година со нејзиното донесување.

Член 13

По одобрување на годишната програма за работа од Собранието на Република Северна Македонија, директорот донесува решение за утврдување на износот на годишен надоместок со кој се задолжува давателот.

Решението задолжително содржи и образложение за начинот на утврдување на висината на годишниот надоместок.

Член 14

Заклучоците од членот 11 од овој правилник со кој се констатира бројот на поени за секој од давателите на поштенски услуги за 2026 година, Агенцијата за пошти ќе ги изготви и достави до давателите во рок од 1 месец од влегувањето во сила на овој правилник.

Извештајот за пазарниот удел од членот 12 од овој правилник, во 2025 година, Агенцијата за пошти ќе го изготви и објави на веб страната во рок од 1 месец од влегувањето во сила на овој Правилник.

Член 15

Со денот на влегувањето во сила на овој Правилник, престанува да важи Правилникот за начинот на определување на бројот на поени и на вредноста на поенот за пресметување на годишниот надоместок („Службен весник на Република Македонија“ број 167/2010, 31/3013 и 155/2017).

Член 16

Овој правилник влегува во сила наредниот ден од денот на објавувањето во „Службен весник на Република Северна Македонија“.

Комисија на Агенција за пошти

Претседател,

Душан Бекриќ